

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

|| ಶ್ರೀದಶಾವತಾರಸ್ತೋತ್ರಂ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕರ್

His Holiness śrīmad āṇḍavan of śrīraṅgam

*This was typeset using skt, L^AT_EX, Itrans, and the Baraha font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ಶ್ರೀದಶಾವತಾರಸ್ತೋತ್ರಂ ॥

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ದೇವೋ ನಃ ಶುಭಮಾತನೋತು ದಶಧಾ ನಿರ್ವರ್ತಯನ್ ಭೂಮಿಕಾಂ
ರಂಗೇ ಧಾಮನಿ ಲಬ್ಧ ನಿರ್ಭರ ರಸೈರಧ್ಯಕ್ಷಿತೋ ಭಾವುಕೈಃ |
ಯದ್ಭಾವೇಷು ಪೃಥಗ್ವಿಧೇಷ್ಟನುಗುಣಾನ್ ಭಾವಾನ್ ಸ್ವಯಂ ಬಿಭ್ರತೀ
ಯದ್ಧರ್ಮೈರಿಹ ಧರ್ಮಿಣೀ ವಿಹರತೇ ನಾನಾಕೃತಿನಾಯಿಕಾ || ೧ ||

ನಿರ್ಮಗ್ನ ಶ್ರುತಿ ಜಾಲ ಮಾರ್ಗಣ ದಶಾ ದತ್ತ ಕ್ಷಣೈರ್ವೀಕ್ಷಣೈಃ
ಅಂತಸ್ತನ್ವದಿವಾರವಿಂದ ಗಹನಾನ್ಯೋದನ್ವತೀನಾಮಪಾಂ |
ನಿಷ್ಪ್ರತ್ಯೂಹ ತರಂಗ ರಿಂಗಣ ಮಿಥಃ ಪ್ರತ್ಯೂಢ ಪಾಥಶ್ಚಟಾ-
ಡೋಲಾರೋಹ ಸದೋಹಳಂ ಭಗವತೋ ಮಾತ್ಸ್ಯಂ ವಪುಃ ಪಾತು ನಃ || ೨ ||

ಅವ್ಯಾಸುರ್ಭುವನ ತ್ರಯೀಮನಿಭೃತಂ ಕಂಡೂಯನೈರದ್ರಿಣಾ
ನಿದ್ರಾಣಸ್ಯ ಪರಸ್ಯ ಕೂರ್ಮ ವಪುಷೋ ನಿಶ್ವಾಸ ವಾತೋರ್ಮಯಃ |
ಯದ್ವಿಕ್ಷೇಪಣ ಸಂಸ್ಕೃತೋ ದಧಿಪಯಃ ಪ್ರೇಂಖೋಳಪರ್ಯಂಕಿಕಾ-
ನಿತ್ಯಾರೋಹಣ ನಿರ್ವೃತೋ ವಿಹರತೇ ದೇವಃ ಸಹೈವ ಶ್ರಿಯಾ || ೩ ||

ಗೋಪಾಯೇದನಿಶಂ ಜಗಂತಿ ಕುಹನಾ ಪ್ರೋತ್ರೀ ಪವಿತ್ರೀ ಕೃತ-
ಬ್ರಹ್ಮಾಂಡಃ ಪ್ರಳಯೋರ್ಮಿ ಘೋಷ ಗುರುಭಿಘೋಣಾ ರವೈರ್ಘುರ್ಘುರೈಃ |
ಯದ್ಧಂಷ್ಟ್ರಾಂಕುರ ಕೋಟಿ ಗಾಢ ಘಟನಾ ನಿಷ್ಕಂಪ ನಿತ್ಯ ಸ್ಥಿತಿಃ
ಬ್ರಹ್ಮ ಸ್ತಂಬಮಸೌದಸೌ ಭಗವತೀ ಮುಸ್ತೇವ ವಿಶ್ವಂಭರಾ || ೪ ||

ಪ್ರತ್ಯಾದಿಷ್ಟ ಪುರಾತನ ಪ್ರಹರಣ ಗ್ರಾಮಃ ಕ್ಷಣಂ ಪಾಣಿಜೈಃ
ಅವ್ಯಾತ್ ತ್ರೀಣಿ ಜಗಂತ್ಯಕುಂಠ ಮಹಿಮಾ ವೈಕುಂಠ ಕಂಠೀರವಃ |

ಯತ್ಪಾದುರ್ಭವನಾದವಂಧ್ಯ ಜಠರಾ ಯಾದೃಚ್ಛಿಕಾದ್ ವೇಧಸಾಂ
ಯಾ ಕಾಚಿತ್ ಸಹಸಾ ಮಹಾಸುರ ಗೃಹ ಸ್ಥೂಣಾ ಪಿತಾಮಹ್ಯಭೂತ್ || ೫ ||

ವ್ರೀಡಾ ವಿದ್ಧ ವದಾನ್ಯ ದಾನವ ಯಶೋ ನಾಸೀರ ಧಾಟೀ ಭಟಃ
ತ್ರೈಯಕ್ಷಂ ಮಕುಟಂ ಪುನನ್ನವತು ನಸ್ತ್ರೈವಿಕ್ರವೋ ವಿಕ್ರಮಃ |
ಯತ್ಪ್ರಸ್ತಾವ ಸಮುಚ್ಛ್ರಿತ ಧ್ವಜ ಪಟೀ ವೃತ್ತಾಂತ ಸಿದ್ಧಾಂತಿಭಿಃ
ಸ್ತ್ರೋತೋಭಿಃ ಸುರಸಿಂಧುರಷ್ಟಸು ದಿಶಾ ಸೌಧೇಷು ದೋಧೂಯತೇ || ೬ ||

ಕ್ರೋಧಾಗ್ನಿಂ ಜಮದಗ್ನಿ ಪೀಡನ ಭವಂ ಸಂತರ್ಪಯಿಷ್ಯ ಕ್ರಮಾತ್
ಅಕ್ಷತ್ರಾಮಿಹ ಸಂತತಕ್ಷ ಯ ಇಮಾಂ ತ್ರಿಃಸಪ್ತ ಕೃತ್ವಃ ಕ್ಷಿತಿಂ |
ದತ್ತಾ ಕರ್ಮಣಿ ದಕ್ಷಿಣಾಂ ಕ್ವಚನ ತಾಮಾಸ್ಕಂದ್ಯ ಸಿಂಧುಂ ವಸಃ
ಅಬ್ರಹ್ಮಣ್ಯಮಪಾಕರೋತು ಭಗವಾನಾಬ್ರಹ್ಮ ಕೀಟಂ ಮುನಿಃ || ೭ ||

ಪಾರಾವಾರ ಪಯೋ ವಿಶೋಷಣ ಕಲಾ ಪಾರೀಣ ಕಾಲಾನಲ-
ಜ್ವಾಲಾ ಜಾಲ ವಿಹಾರ ಹಾರಿ ವಿಶಿಖಿ ವ್ಯಾಪಾರ ಘೋರ ಕ್ರಮಃ |
ಸರ್ವಾವಸ್ಥ ಸಕೃತ್ಪ್ರಪನ್ನ ಜನತಾ ಸಂರಕ್ಷಣೈಕ ವ್ರತೀ
ಧರ್ಮೋ ವಿಗ್ರಹವಾನಧರ್ಮ ವಿರತಿಂ ಧನ್ವೀ ಸ ತನ್ವೀತ ನಃ || ೮ ||

ಫಕ್ಕತ್ಕೃರವ ಪಟ್ಟಣ ಪ್ರಭೃತಯಃ ಪ್ರಾಸ್ತ ಪ್ರಲಂಬಾದಯಃ
ತಾಲಾಂಕಸ್ಯ ತಥಾವಿಧಾ ವಿಹೃತಯಃ ತನ್ವಂತು ಭದ್ರಾಣಿ ನಃ |
ಕ್ಷೀರಂ ಶರ್ಕರಯೇವ ಯಾಭಿರಪೃಥಗ್ಭೂತಾಃ ಪ್ರಭೂತೈರ್ಗುಣೈಃ
ಆಕೌಮಾರಕಮಸ್ವದಂತ ಜಗತೇ ಕೃಷ್ಣಸ್ಯ ತಾಃ ಕೇಲಯಃ || ೯ ||

ನಾಥಾಯೈವ ನಮಃಪದಂ ಭವತು ನಶ್ಚಿತ್ರೈಶ್ಚರಿತ್ರ ಕ್ರಮೈಃ
ಭೂಯೋಭಿರ್ಭವನಾನ್ಯಮೂನಿ ಕುಹನಾ ಗೋಪಾಯ ಗೋಪಾಯತೇ |
ಕಾಳಿಂದೀ ರಸಿಕಾಯ ಕಾಳಿಯ ಫಣಿ ಸ್ಫಾರ ಸ್ಫಟಾ ವಾಟಿಕಾ-
ರಂಗೋತ್ಸಂಗ ವಿಶಂಕ ಚಂಕ್ರಮ ಧುರಾ ಪರ್ಯಾಯ ಚರ್ಯಾ ಯತೇ || ೧೦ ||

ಭಾವಿನ್ಯಾ ದಶಯಾ ಭವನ್ನಿಹ ಭವ ಧ್ವಂಸಾಯ ನಃ ಕಲ್ಪತಾಂ
ಕಲ್ಕೀ ವಿಷ್ಣುಯಶಸ್ಸುತಃ ಕಲಿ ಕಥಾ ಕಾಲುಷ್ಯ ಕೂಲಂಕಷಃ |

ನಿಃಶೇಷ ಕ್ಷತ ಕಂಟಕೇ ಕ್ಷಿತಿತಲೇ ಧಾರಾ ಜಲೌಘೈರ್ಧ್ರುವಂ
ಧರ್ಮಂ ಕಾರ್ತಯುಗಂ ಪ್ರರೋಹಯತಿ ಯನ್ನಿಸ್ತ್ರಂಶ ಧಾರಾಧರಃ || ೧೧ ||

ಇಚ್ಛಾ ಮೀನ ವಿಹಾರ ಕಚ್ಚಪ ಮಹಾ ಪೋರ್ತ್ರಿ ಯದೃಚ್ಛಾ ಹರೇ
ರಕ್ಷಾ ವಾಮನ ರೋಷ ರಾಮ ಕರುಣಾ ಕಾಕುತ್ಸ್ಥ ಹೇಲಾ ಹರ್ಷಿ |
ಕ್ರೀಡಾ ವಲ್ಲವ ಕಲ್ಕ ವಾಹನ ದಶಾ ಕಲ್ಕಿನ್ನಿತಿ ಪ್ರತ್ಯಹಂ
ಜಲ್ಪಂತಃ ಪುರುಷಾಃ ಪುನಂತಿ ಭುವನಂ ಪುಣ್ಯೌಘ ಪಣ್ಯಾಪಣಾಃ || ೧೨ ||

ವಿದ್ಯೋದನ್ವತಿ ವೇಂಕಟೇಶ್ವರಕವೌ ಜಾತಂ ಜಗನ್ಮಂಗಳಂ
ದೇವೇಶಸ್ಯ ದಶಾವತಾರ ವಿಷಯಂ ಸ್ತೋತ್ರಂ ವಿವಕ್ಷೇತ ಯಃ |
ವಕ್ತ್ರೇ ತಸ್ಯ ಸರಸ್ವತೀ ಬಹು ಮುಖೀ ಭಕ್ತಿಃ ಪರಾ ಮಾನಸೇ
ಶುದ್ಧಿಃ ಕಾಪಿ ತನೌ ದಿಶಾಸು ದಶಸು ಖ್ಯಾತಿಃ ಶುಭಾ ಜ್ಯಂಭತೇ || ೧೩ ||

|| ಇತಿ ಶ್ರೀದಶಾವತಾರಸ್ತೋತ್ರಂ ಸಮಾಪ್ತಂ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತ ಗುರವೇ ನಮಃ ||